

በስመክብ ወወልድ ወመንፈስ ቅዱስ አሁዱ አምላክ አሜን!

በግቢ ጉባኤ የመንፈሳዊ ቤተሰብ ትርጉም ምንነት እና ዓላማ

በቤተክርስቲያናችን በብዙ ቦታዎች ቤተሰብንና ቤተሰባዊነትን በታላቁ እንሰበካለን። የዚህ ቤተሰባዊነት መጀመሪያውም መጨረሻውም ራሱ ‘አባታችን ኾይ’ እያልን የምንማጸነው ሰማያዊ አባታችን ክርስቶስ ነው።

‘ንሐነ ቤተሰብኡ ለክርስቶስ (እኛ የክርስቶስ ቤተሰቦች ነን) እንዲል

የቤተሰብ ትርጉም

መዝገበ ቃላዊ-> ቤተሰብ የሚለው ቃል ‘ቤት’ ወገን፤ ሰብእ- ሰዎች ከሚሉ ከሁለት የግእዝ ቃላት የተገኘ ሲሆን (ቤተ-ሰብእ) ስለዚህ ትርጉሙም ቤተ ሰብእ ማለት በብዙ ነገሮች ተመሳሳይነት በጣም በጥቂቱ የሚለያዩ ነገዶች፤ ትውልዶች፤ ወገኖች ስብስብ ወይም ማሕበር ማለት ነው። አንድ እናት እና አባት ያላቸው በፍቅር፤ በመተሳሰብ የሚኖሩ ሰዎች ኅብረት ነው።

የክርስቲያን ቤተሰብ

ሠላምና እውነተኛ መንገድም እርሱ ብቻ ነው። ኤፌ.6:10

ክርስቲያናዊ ቤተሰብ በክርስቶስ መንፈስ የሚኖሩ፤ በመንፈስ ቅዱስ ጸጋና ረድኤት ሕገ ኃጢአትን በመቋቋም ለሕገ እግዚአብሔር ብቻ ተገዥ የሚሆኑ ሰዎች ኅብረት ነው። ክርስቲያናዊ ቤተሰብ በክርስቲያናዊ ስነ-ምግባር የክርስቶስን ትምህርት እና አርአያነት በመከተል በሕገ ወንጌል ማለትም በሕገ ተፋቅሮ እና በጸጋ መንፈስ ቅዱስ የተመሰረተ ነው።

እኛ ክርስቲያኖች አባት እናታችን እግዚአብሔር ነው። “አንተ አቡነ ወአንተ እምነ” (አንተ አባታችን አንተም ስናታችን)፤ አንድም፤ አባታችን እግዚአብሔር፤ እናታችን ደግሞ ቅድስት ቤተክርስቲያን፤ ለዚህም በዘወትር ቅዳሴያችን “እምነ በሃ ቅድስት ቤተክርስቲያን” እንላታለን። እግዚአብሔር የኹላችን አባት ቤተክርስቲያን የኹላችን እናታችን ስለሆነችና ቤተክርስቲያንም የኛ የክርስቲያኖች ቤት ስለኾነ ሁላችንም ቤተሰቦች ነን።

ከክርስቲያናዊ ቤተሰብ የሚገኙ ልጆች ለሀገርና ለወገን ጠቃሚ ናቸው። ትልልቅ የሃይማኖት ሰዎችም የተገኙት ከክርስቲያናዊ ቤተሰብ ነው።

የክርስቲያናዊ ቤተሰብ የቤት ራስ ኢየሱስ ክርስቶስ ነው። ክርስቶስ የሌለበት ሕይወት ባዶ ነው። ያለ ክርስቶስ አንዳች ልናደርግ አንችልም። ሕይወት ያለ ክርስቶስ ሞት ነው። ክርስቶስን ራስ ያላደረ ቤተሰባዊ ሕይወት ጅራት (ኋለኛ) ነው የሚሆነው። ክርስቶስን ራስ ያደረገ ቤተሰባዊ ሕይወት የመፈቃቀር፤ የደስታ፤ የሠላም የተስፋና የእምነት ምንጭ ነው።

የክርስቲያናዊ ቤተሰብ መገለጫዎች መታመን፤ ፍቅር፤መደማመጥ እና መተሳሰብ ናቸው። ክርስቲያናዊ ቤተሰብ በንትርክ፤ በጥርጥር፤ በጥላቻና በቅናት መታወቅ የለበትም። ክርስቶስ የነገሰበትን ቤተሰብ ጠላት ፀብና ክርክር ሊዘራበት አይችልም። እርሱ ግዛቱን የማያስደፍር ጌታ ነው። ክርስቶስን የያዘ ቤተሰብ ፍቅር ይነግስበታል። ቅናት ስፍራ አያገኝበትም።

በግቢ ውስጥ ከማንኛውም ሰው ወዳጆች ነን። እንደ ክርስቲያን ደግሞ ከማንኛውም ክርስቲያን የተባለ ሁሉ ጋር ቤተሰብ ነን። በግቢ ጉባኤ ውስጥ ደግሞ በተለየ ኹኔታ መንፈሳዊ ቤተሰብ ይሰጠናል።

የግቢ ጉባኤ መንፈሳዊ ቤተሰብ ዓላማ

በዚህ መንፈሳዊ ቤተሰብ እና ቤተሰባዊነት ውስጥ የምናገኘውና እኛም ልንጠብቃቸው የሚገቡን ነገሮች በመካከላችን

፪.ፍቅር፤

፫.በትምህርታችን፣ በሕይወታችን፣ በሥራችን ላይ እገዛ መንፈሳዊ ምክር እና መራሔ ፍኖትነት (spiritual Guidance)፤

፬.የዕለት ዕለት መንፈሳዊ ዕድገት (ጾም/ጸሎት/ንስሐ/ምጽዋት/መጻሕፍትንባብ)፤

፭.እግዚአብሔር በሚወደው መልኩ ከምስጢራት መሳተፍ በዚህም

የምናገኘው የመጨረሻ ፍሬ ፡

መንፈሳዊ ሕይወት፣ ነፍሳችንን ደስ እያሰኘን፣ ለነፍሳችን የሚጠቅመንን እና የሚረባውን እያደረግን፣ ከመንፈሳውያን (ረቂቃን/ሰማያውያን) ጋር በሐሳብ፣ በጸሎት፣ በሥራ እየተነጋገርን እየተገናኘን የምንኖረው ሕይወት ነው።

መገለጫው፡ "ማናቸውን፡ ነገር፡ ብታደርጉ፡ ኹሉን፡ ለእግዚአብሔር፡ ከብር፡ አድርጉት።" 1ኛ ቆሮ 10፥31

->ይህም ታላቁ የመንፈሳዊ ሕይወት መገለጫ ነው።

ሌሎች መገለጫዎች፡- ራሱ ቅዱስ ጳውሎስ የጠቀሳቸው ከመንፈስ ቅዱስ የኾኑት የመንፈስ ፍሬዎች ናቸው። እነሱም፤

"ፍቅር፣ ደስታ፣ ሰላም፣ ትዕግሥት፣ ቸርነት፣ በጎነት፣ እምነት፣ የውሀት፣ ራስን መግዛት" ናቸው። (ገላ 5፥22) በግቢ ቆይታችን የሚያድግ እና ሌሎችን ወደ ክርስቶስ የሚጠራ መንፈሳዊ ሕይወት ሊኖረን ይገባል።

እንዴት ማሳደግ እንችላለን?

1. ዘወትር ከቤተክርስቲያን የማንርቅበትን፣ ከእግዚአብሔር ጋር የምንገናኝበትን፣ ለሕይወታችን የምትሆን አንዲት ቃልን ሰምተን የምናድርበትን ዕቅድ እና ውሎ መተግበር። ለምሳሌ በየቀኑ አንድ ምዕራፍ ከመጽሐፍ ቅዱስ ማንበብ፣ በወር መንፈሳዊ መጽሐፍት ማንበብ ጸሎት ሳናደርግ አለመዋል...።
2. በዚህ ከሚረዱን ከሚያሳድጉን ወደ ቤተክርስቲያን እና ወደ እግዚአብሔር ከሚያቀርቡን ጓደኞቻችን ጋር መዋል እና መሆን
3. (የግቢ ጉባኤ ወንድም እሳቶቻችን እና የግቢ ቤተሰቦቻችን ጋር) ወደክፋት፣ ስንፍና፣ ዓለማዊነት ከሚመሩን ሰዎች (ጓደኞቻችን)፣ ልምዶቻችን መቆጠብ

የክርስቲያናዊ ቤተሰብ ጥቅሞች

- ✓ ክርስቲያናዊ ቤተሰብ የእረፍት ሰገነት ነው።
- ✓ ክርስቲያናዊ ቤተሰብ የእግዚአብሔር አላማ ማስፈጸሚያ ተቋም ነው።
- ✓ ክርስቲያናዊ ቤተሰብ የእውነተኛ አማኞች ምንጭ ነው።
- ✓ ክርስቲያናዊ ቤተሰብ እግዚአብሔር ለሚከብርበት ሥራ ቅድሚያ የሚሰጥ ነው።
- ✓ ክርስቲያናዊ ቤተሰብ የመንፈስ ፍሬዎች በተግባር የሚነበቡበት የትውልድ አርአያ ነው።
- ✓ ክርስቲያናዊ ቤተሰብ ለክርስቶስ ቤተክርስቲያን አገልጋዮች ማረፊያ ጥላ ነው።
- ✓ ክርስቲያናዊ ቤተሰብ የክርስቶስ ወዳጆች ሲገፉ መጠለያ ኤምባሲ ነው።
- ✓ የክርስቲያናዊ ቤተሰብ ትልቅ ሀብት የክርስቶስ ፍቅር ነው።

እግዚአብሔር ከዘላለማዊቷ ቤተሰብነት ይደምረን

ስብሐት ለእግዚአብሔር

አሜን

➤ የአ/አ/ሳ/ቴ/ዩ ግቢ ጉባኤ

➤ ቤተሰብ መዋቅር